



<http://www.arianafghanistan.com>



۲۰۱۶/۰۷/۱۷



رحمت ربی خیرکیار

د ټیکنالوجی پرمختګ او د انقلاب راتګ؟!!

«له هغې ورځې وېرېرم چې ټیکنالوجي به زموږ له بشري راشي درشي نه وړاندې لاره شي. نړۍ به د احمقانو نسل وګرځي.»
آلبرت آینشتاین (۱۹۵۵-۱۸۷۹زیز). «ټیکنالوجي یو ګټور نوکر دی، خو یو خطرناک واکمن.» نارویګي مورخ او سیاست پوه
(۱۹۳۸-۱۸۸۶زیز).

د ټیکنالوجی وظیفه داده چې په لږ زور او لږ وخت کې ډیر تولید وکړي. هرڅومره چې ټیکنالوجي ګړندی کیږي، هغومره بدلون ګړندی کیږي. په جرمني کې یېنایس ګوټنبرګ چې اصلي مسلک یې زرګري و، په ۱۴۳۶ز کې یې د چاپ د ماشین په جوړولو پسې ملا وتړله او جوړ یې کړ. دغه اختراع انقلابي وه: هم یې د کتابونو زیات تولید ته لار هواره کړه، هم یې په اروپا کې د زده کړې او اطلاعاتو تیتولو ته لار پرانیستله، او په پایله کې یې اروپا د معلوماتو پېرۍ (رینسانس) ته سیخه کړه. د چاپ د ماشین اختراع د ډیرو او مهمو لیکوالانو او د جرمن عیسوي مولوي مارتین لوتر (۱۴۸۳-۱۵۴۶) د شهرت لپاره لار هواره کړه. د چاپ د ماشین له برکته، د الهیاتو (تېولوجي) د پوهاند مارتین لوتر خبرې شوي ديني (پروټیسټانټ:اعتراضي) بنووني د ۱۵۱۹زیز پوري فرانس، انگلستان او ایټالې ته ورسېدلې. مارتین لوتر په ۱۵۲۰م کالونو کې د جرمني بېلابېلو سیمو ته لار او د جرمني ژبې بېلابېلې ګړنې (لهجې) یې راټولې کړلې او په خپل «لوتر بايبل» (لوتر انجیل) کې یې د یوې ژبې په څیر متحدې کړې، او په دې ډول یې خپله جرمني ژبه د لهجو له کومې راوويستله او په ۱۵۳۱م کې یې معیاري کړه. د چاپ ماشین د مولوي مارتین لوتر سره مرسته وکړه چې د هغه «نوی» انجیل په اروپا او نوره نړۍ کې پراخېدو ته ورسېدو. چاپي ماشین د ژبنيو (تقريري) تبلیغاتو اهمیت راټیټ کړ. ټلیګراف وائین (فاصله) له مینځه وېوړله. د بخاراینجن د انسان د مټ ځای ونیولو، او له صنعتي انقلاب راهیسې ټیکنالوجي د اقتصاد د پرمختګ مهم لوبښی (وسيله) وګرځېدله.

انګریز ادم سمیت (۱۷۹۰-۱۷۲۳) په نړۍ کې د ازاد بازار لومړی اقتصاد پوه و. د هغه مشهور کتاب (د ملتونو شتمني) د امریکې د خپلواکۍ په کال (۱۷۷۶زیز) کې خپور شو. هغه د خپل مهال تاجرانو او تولیدوونکو ته په درنه سترګه کتل او «د بشر د نوعې اربابان» (ماسترز آف مینکایند) یې ګڼل. خو اوس مهال کمپنۍ د یو ګروپ یا ډلې په شکل یوځای کیږي چې «کونګلومیرات» ورته ویل کیږي: لکه «ټاټا ګروپ» په هند کې؛ «فوسن اینټرنیشنل» په چین کې؛ «سیمسانګ» په سېلی کوریا کې؛ «الفایبټ»، «ګوګل»، «والت ډیزني»... او «ټایم وارنر» په امریکا کې. جرمن سیاسي فیلسوف او اقتصاد پوه کارل مارکس (۱۸۸۳-۱۸۱۸) ویلي وو چې: «د ګټورو شیانو له حد نه زیات تولید په نتیجه کې له حد نه زیات بې حاصله خلک رامینځته کیږي.» زه څیرکیار په دې بریالی نه شوم چې د دغه اقتباس چینه مینده کړم.

The production of too many useful things results in too many useless people. - Karl Marx

وارین ګ. بینیس (۱۹۲۵ز تر ۲۰۱۴ز) د تجارتي ادارې پوهاند او د امریکې د ولسمشرانو (کینډي، جانسن، فورډ او ریګن) مشاور ویلي دي چې: «د راتلونکې وخت کارخانه به یواځې دوه کارګران لري، یو سړی او یو سپی. سړی به سپی تغذیه کوي. سپی به هلته سړی له دې نه ساتي چې سامان لمس کړي.»

The factory of the future will have only two employees, a man and a dog. The man will be there to feed the dog. The dog will be there to keep the man from touching the equipment. - Warren G. Bennis

د کارل مارکس په آند، په پانګه واله ټولنه کې چې د صنعتي انقلاب سره یې غبرګ تحول وکړ، کارگران یواځې د خپل کار قدرت لري، خو د خپل کار میوه (د تولید نتیجه) یې نه په برخه کیږي. د خپل تولید دومره برخه په لاس ورځي چې گوزاره پرې وکړلی شي.



په انگلستان کې (۱۸۱۶-۱۸۱۱زیز) د ماشینونو په ضد کارگرانو [لودیتانو] پاڅون وشود چې که د تولید په نوي پړاو کې برخه ولرلی شي.

انگریز چارلي چاپلین (۱۸۸۹ تر ۱۹۷۷) په خپل بې وینا او تور – سپین فلم (نوي وختونه/مادرن ټایمز) کې د ټکنالوجۍ او ټولنې استبداد ته د تماشا چیانو فکر راگرځوي. چاپلین بې له وینا، په ډیر مهارت سره په دغسې کرغیرنه وضعه کې بڼې چې انسانان د موډرنې ټولنې د ماشین او موسسو په مینځ کې یرغل شوي دي. ټول ټال دغه فیلم له ساینس فیکشن نه په بشري ډرامه اوږي او د غټ اقتصادي رکود په مهال (۱۹۳۷) د امریکې کلتور او ټولنه تر کتنې لاندې نیسي.



چارلي چاپلین په ۱۹۳۷ کې په خپل بې غږه فلم (نوي وختونه/مادرن ټایمز) کې د کار شدت تمثیلوي

چارلي چاپلین د کارل مارکس پیچلی او مهم اثر «کپیټال» (پانګه) په خپله بې غږه ډرامه کې تمثیل کړ: (۱) د کپیټلیسټ په واسطه د کارگر د وخت کنټرولول. (۲) د ماشین سره د کارگر اړیکې. (۳) کارگر ته پانګه وال هغومره پیسې ورکوي چې شپه پرې سباکړی. (۴) هرڅومره لږ معاش چې کارگر ته ورکول کیږي، هغومره باید ډیرکار وکړي.

په ۱۹۸۳ کې په امریکا کې د «اېچان د استخدام د څیړنې موسسې» په خپل مځلید کې ویلي وو چې امریکا به تر ۱۹۹۰ پورې پنځوس زره تر سل زره صنعتي خپلکاري ماشینونه (روباز) ولري. په ۱۹۸۶ کې په امریکا کې د سیاسي اقتصاد نامتو پوهاند بېري بلوستون هم د راتلونکې په اړه اندېښمن و. د هغه په فکر د پانګې افراطي تحرک (هایپر مېلیټي) لازمي چې امریکه دې د ټولنیز اطمینان جال ته پاملرنه وکړي او اداره کوونکي جال دې اړت کړي. رابرت رایس چې هغه مهال په هاروارد پوهنتون کې د ټولنیز او اقتصادي سیاست پوهاند و، په ډاګه کړه چې د امریکې صنعتي سیاست د فردي کورپوریشنونو د ستراتیجیو فرعي محصول دی او د خلکو د ژوند د ښه کیدنې سره اړخ نه لګوي. رابرت رایس دېته هم ګوته ونيوله چې په هیواد کې روان صنعتي سیاست ټیټ مهارت او معمولي کارونه رامنځته کوي چې «بالاخره به د روباتونو او کمپیوټرونو په واسطه عوض کیږي». روسي - امریکایي واسيلي لیوننتیف (۱۹۹۹-۱۹۰۶) چې اقتصاد پوه و او په ۱۹۷۳ کې یې د اقتصاد په علم کې د نوبل جایزه ګټلې وه، لس کالونه وروسته یې په زیږیز ۱۹۸۳ کې د انجنیرۍ دملي اکاډمۍ په مهم مجلس کې ((په استخدام او بیکارۍ باندې د ټکنالوجۍ اوږدمهاله اغیز)) خپله اندېښنه ښودلې وه: ټیکنالوجیک پرمختګ د درآمد په ګروپونو باندې نامطلوب ویشونکی اغیز لري. ولولئ د تمویل د پوهاند مابري او د ادارې د پوهاند شارپلین لاندې لیکنه

R.H. Mabry and A.D. Sharplin, Does More Technology Create Unemployment? March ۱۸, ۱۹۸۶.

که له یوې خوا ټکنالوجي د تولید لپاره اغیزمنه ده، نو له بلې خوا په ګړندي ډول د کارونو او کارګرانو ځای نیسي او له دې امله ټولنه د خطر (غټې بیکارۍ) سره مخامخ کوي. پوهان په دې پوهیږي، خو په دې نه پوهیږي چې په څه نه پوهیږي. زه څیرکیار به دومره ووايم چې په تش لاس بازار نه چلیږي!

په ۲۰۰۳ کې د تمویلې اقتصاد (فایننشیل اېکنامیکس) دوه چارپوهانو (راجان او زینگالیس) یو کتاب راوویست: «کپیټلیزم له کپیټلیستانو نه ساتل». زینگالیس «کروني کپیټلیزم» ته ګوته نیسي چې د پانګه والانو او د دولت په مینځ کې په نږدې روابطو چلیږي. زینگالیس د ۲۰۱۲ په انتخاباتو کې دېته سترګې غړولي چې د میت رامنې په ولسمشرۍ کې به د هغه مشاور شي. خو رامنې د بارک اوباما په مقابل کې انتخابات وېايل. زینگالیس ایټالوي-امریکایي دی او په شیکاګو پوهنتون کې د اقتصاد پوهاند دی او د بیلابیلو اقتصادي موسسو سره همکاري لري.

Raghuram G. Rajan and Luigi Zingales, Saving Capitalism from Capitalists. How Open Financial Markets Challenge the Establishment and Spread Prosperity to Rich and Poor Alike. Random House, April ۲۰۰۳.

رابرت رایس چې اوس په کلیفورنیا برکلي پوهنتون کې د عامه سیاست پوهاند دی، د ولسمشر بیل کلینټن په مهال د کار وزیر و (۱۹۹۳ تر ۱۹۹۷). رایس نږدې لس میاشې وړاندې یو مهم کتاب خپور کړ: د ډیرو لپاره، نه د یو څو لپاره د کپیټلیزم ساتل. سپټمبر ۲۰۱۵

Robert Reich, Saving Capitalism: For the Many, Not the Few. Knopf, September ۲۰۱۵

رابرت رایس چې د اقتصاد او سیاست په پیچومو کې ګرځېدلی دی، په خپل کتاب کې ښیي چې نوې امریکایي اولیګارشي [د متنفذینو واکمني]، دمنځنۍ طبقې سولیدل، دعايدو نابرابري، او د شتمنۍ توپیر په تیرو اټیکالونو کې نالښودلې رامنځته کړې ده. یعنې اقتصادي نظام اوس خلک ناکاموي او دغې عمليې په امریکا کې اقتصاد او ولسواکۍ ته پاتک اچولی دی. واشنگتن او والسټریټ د ازاد بازار افسانه د پردې شاته ښکته کړې ده، او اوسنی سیاسي او اقتصادي څېړنې د امریکې د ولس په ګټه نه دي. د ولس لپاره د فرصت او پرمختګ ژمنه یرغل شوې ده. پوهاند رابرت رایس د انډي شټیرن د تازه چاپ شوي کتاب په اړه لیکي: «امریکا انتخاب نلري. بالاخره باید اقل حد معاش [مینیم وېج] جګ کړو او عمومي اقلي درآمد منظور کړو. ټکنالوجي به دومره ډیر ښه کارونه عوض کړي چې امریکایان به د رانیولو کافي قدرت ونلري چې اقتصاد چالان وساتي....» را به شو د انډي شټیرن کتاب ته چې اوس چاپ شوی دی

Andy Stern, Raising the Floor: How a Universal Basic Income Can Renew Our Economy and Rebuilding American Dream. Public Affairs, June ۲۰۱۶

که له یوې خوا ټکنالوجي د تولید لپاره اغیزمنه ده، نو له بلې خوا په گړندي ډول د کارونو او کارگرانو ځای نیسي او له دې امله ټولنه د خطر (غټې بیکارۍ) سره مخامخ کوي.

اندي ستیرن (د ۱۵ کالونو لپاره د خدماتي کارمندانو د بین المللي اتحادیې رئیس)، دې نتیجې ته رسیدلی دی چې په امریکا کې دې هر چا ته په مشخصه اندازه (یوزر ډالر) معاش ورکړل شي.

د نن سبا نږدې ۴۵٪ کارونه به په شل (۲۰) کالونو کې د خپلکار (اتومیتیک) ماشین له لارې اجرا کېږي. د اکسفورډ پوهنتون دوه پوهانو د ۲۰۲۰ امریکایي مصروفیتونو او نوو خودکار تخنیکونو اړته څیړنه وکړه. پایله یې دا شوه چې ۴۷٪ مصروفیتونه په امریکا کې ددې خطر سره مخامخ دي چې له مینځه لاړشي، ځکه چې د سوفټ ویبر (د کمپیوټر سا) خودکاره ماشینونه او مصنوعي عقل پرمختګ کوي. امکان لري چې په را تلونکو څولسيزو کې د خپل ځغاسته باروړونکو لاریو له امله درې نیم میلیون ډیرویران کار له لاسه ورکړي.

د امریکې د تمویلې خدمتونو بین المللي کمپنۍ (مورګن سټینلي) په احتیاط سره تخمینوي چې د خودمختارې ټکنالوجۍ له لارې باروړونکي صنایع هر کال د ۱۶۸ بیلین ډالرو په شاوخوا کې سپمولی شي - او یا (۷۰) بیلین ډالر د کارمندانو د کمولو له لارې. په نیویارک ښار کې د «سلون کیتترینګ سرطان مرکز» د آی. بی. ام. کمپیوټر (واتسن) په واسطه په خورا ستر دقت سره سرطان تشخیصولی شي. ددغې عملیې عواقب ډیر غټ دي. هرڅومره چې مسلکي او اداري وظیفې د نوې ټکنالوجۍ د استعمال له امله کمېږي، هغه امتیاز او ګټه چې د کالج د بری لیک سره تړلی وي، خپل ارزښت بایلې او په دې ډول د کالج فارغان به د قرض څپیرې خوري.

دلته وینو چې د ټکنالوجۍ پرمختګ هممهال د اقتصادي سونامي (غټ بحري توپان) زری کړي. په بله وینا، په داسې حال کې چې مولدیت زیاتېږي او تخنیکي پرمختګ خورا غښتلی وي، ګټه یې د ټولنې پا سنی یوې سلنې (٪۱) ته رسېږي. په دې ډول دستر اکثریت ژوند کرغیرن کېږي او هیلې یې وچېږي. د ټکنالوجۍ بله کرغیرننیا ډیره زوړونکې ده: دلته نه یواځې دا چې ټکنالوجي د کارگرانو ځای نیسي، بلکې پخپله کارونه ټوټه ټوټه کېږي او ازاد کارانو (فري لینسرز*) اوموقتیانو ته سپارل کېږي. ګیګ اقتصاد په یو چاپیریال ولاړ دی چې لنډمهاله (موقت) کارونه پکې معمول وي او سازمانونه د خپلواکو کارگرانو سره د لنډ مهال لپاره تړون کوي. دلته کار له وظیفې نه جلا کېږي او په نور هیوادونو کې سرته رسول کېږي. دغه ډول اجیر کارگران لږ یا هیڅ ډول قدرت یا ډاډ نلري، او د سهار له نهه بجو تر مازیګر ۵ بجو کارکوي خو د معاملې وس نلري.

* Freelancers

د اندي شتیرن په آند، یو سخت او اوږد مهاله حل دا دی چې د امریکې اقتصادي نظام په «عمومي اساسي معاش» (یونیورسل بیسیک اینکم) ودیږي. په امریکا کې د تور پوټکو د مدني حقوقو د مبارزې مشر او د بی تاوه پاڅون پلوي ډاکټر مارتین لوتر کینګ (۱۹۲۹ تر ۱۹۶۸) له خپلې وژنې نه لږ وړاندي «د بی وزله ولس د مبارزې» یو مارش تنظیم کړ. د کینګ اقتصادي خوب دا و چې حکومت دې غربت په دې ډول پای ته ورسوي چې هر امریکایي ته د مینځنۍ طبقې په سوبه تضمین شوی معاش ورکړي!

په امریکا کې د ولسمشرۍ د نوماند (کاندید) په څیر د سیناتور برني سیندرس تگلاره هم د پام وړ ده چې د امریکې په پخواني شخصي «جورج ټاون پوهنتون» کې یې د ۲۰۱۵ په نومبر کې اورولي وه. په امریکا کې د سمسکۍ (مسوات طلبه) ټولنې درامینځته کولو لپاره سیناتور سیندرس د «ولسواک سوشلیزم» (دموکراتیک سوشلیزم) مفکوره غوره ګڼلې ده چې د «سیاسي انقلاب» له لارې یې پالي. په خپل هیواد کې د دموکرات سوشلیست بارني سیندرس د سمسکۍ ټولنې په رامنځته کولو باندې دشلمې او یوویشتمي پېړۍ د څلور شخصیتونو پریکړو او دریځونو وزري غوړولي دي: د امریکې ولسمشرانو فرانکلین دیلانو روزویلټ (۱۹۳۳ تر ۱۹۴۵) او لینډن جانسن (۱۹۶۳ تر ۱۹۶۹)، په امریکا کې د افریقایي-امریکایانو د مدني حقوقو د خوځښت مشر او د بی تاوه پاڅون ستر دیني شخصیت ډاکټر مارتین لوتر کینګ (۱۹۲۹ تر ۱۹۶۸)، او د رومن کاتولیک عیسویانو لار بنود پاپ فرانسیس (۱۹۳۶ تر اوسه)!

زما ځيرکيار په آند، موږ په يوه داسې وړي او بې احساسه نړۍ کې گډ ژوند کوو چې د قدرت او شتمنۍ په نانډولۍ وياړي، د بې وزلو کړاو نشي درک کولی او بل فکرانو ته دغليمانو په سترگه کسي. د ظلم او بې عدالتۍ رغاوی د انسان انسانيت بښي. هو، مرسته ډير نیک کار دی، خو دعدالت ځای نشي نيولی!! ټولنيز او سياسي پاڅونونه او انقلابونه د ولسونو اړتياوې منعکسوي. د امريکې له پينځه ډير شم ولسمشر جان ف. کينډی (۱۹۶۳-۱۹۶۱) نه واورئ: «هغه څوک چې سوله ييز انقلاب ناممکنوي، تښتد انقلاب به حتمي کړي.»

Those who make peaceful revolution impossible will make violent revolution inevitable.

پاپ پاول شپږم (۱۹۷۸-۱۹۶۳) ويلي وو چې: «که سوله غواړئ، بايد د عدالت لپاره کار وکړئ.»

پای

۱۵ جولای ۲۰۱۶ = ۲۵ چنگاښ ۱۳۹۵

Dr. rer. pol. Rahmat R. Zirakyar,
The Advancement of Technology and the Coming of Revolution?!
zirakyar۱۲۳۴@yahoo.com

